

Żewġ Innijiet Oħra ta' Dun Edward Corrado

Kitba ta' Mro. Manoel Pirotta
DNESM (Lyon) [M.A.] Dip CNR (Lyon) [B.A. (Hons.)]
Hon VCM LFIBA CT, FVCM (Hons.) FTCL FLCM FNCM LTCL LMusLCM LMusTCL (Comp.)



Fl-artiklu tas-sena l-oħra konna tkellimna fuq *l-Innu Popolari Lill-Madonna Tal-Ġebbla* (1951), kliem tal-qassis-poeta Naxxari Dun Anton Xiberras (1922-2006) u mużika tal-qassis-mużiċist Dun Edward Corrado. Għal dis-sena wkoll, għandi għalikom żewġ innijiet oħra mmużikati minnu, *l-Innu Marjan Lill-Madonna Tad-Duluri* u *l-Innu lis-Sacerdot* (innu soċjali). Daż-żewġ innijiet għandhom versi ta' Dun Frans Camilleri (1919-1990) u kienu deħru fil-ktieb tiegħu tal-1948 bl-isem ta' Innijiet. Sfortunatament, il-mużika ta' daż-żewġ innijiet għadha ma ġietx f'idejja biex inkun nista' infissirhielkom permezz tal-analiżi.

Il-ftit tagħrif li stajt nagħtikom s'issa dwar Dun Edward Corrado kien bagħthuli Carmel Portelli (1933-2018) permezz ta' email, flimkien ma' żewġ ritratti. Tajjeb inżid ngħid hawnhekk, li dal-qassis fil-parroċċa Gżirjana kien wieħed mill-erba' sacerdoti mill-parroċċa ta' Stella Maris li ġew ordnati fid-29 ta' Lulju 1934.¹ Fittixt hafna wkoll fid-'Djarju tan-Naxxar' tal-qassis-poeta Naxxari, Dun Anton Xiberras (1922-2006), li kien qed jistudja għal qassis fl-istess żmien li Dun Corrado kien jgħallem il-Kant Gregorjan fis-Seminarju. Izda ma' ismu ltqajt darba waħda biss, fejn Dun Xiberras jgħid li hu, flimkien ma' sħabu s-seminaristi kellhom xi lezzjoni tal-kant mas-surmast Dun Corrado. Din kienet saret l-Erbgħa, 26 t'April, 1944, fil-4.00 p.m.²



Bħala poezija, *l-Innu Lill-Madonna Tad-Duluri* hija mnebbħa mill-Istabat Mater ta' Jacopone minn Todi³ (1228-1305), li maqluba fil-Malti tibda proprju bil-vers 'Wieqfa kienet imbikkija'. Infatti, l-għanja ta' Dun Frans Camilleri tibda bejn wieħed u ieħor bl-istess mod: 'Wieqfa dik l-Omm hanina'. Araw kemm huma qrib fl-istil tal-ħsieb iż-żewġ poeziji li qegħdin insemmu fil-mod kif jinsgu l-ewwel strofa, il-waħda terzina u l-oħra kwartina:

Jacopone minn Todi

Wieqfa kienet imbikkija

L-Omm ħdejn binha fil-tbatija

Fuq salib imdendel.

Dun Frans Camilleri

Wieqfa dik l-Omm hanina,

Imqanqla mill-imħabba,

Bil-qalb maqsuma, mnikkta,


Ħdejn Binha fuq Salib.

1. Winston L. Zammit 'Tas-Sliema (1901-1950)', p. 160.

2. Is-Seba' Ktieb, p. 27.

3. Kien dahal patri ta' San Frangisk wara l-mewt ta' martu li grat fis-sena 1278. Għex hajja qaddisa. (Ara storja tal-'Li "Stabat Mater" ta' Alfons Maria Galea mehuda Mill-Kotba tal-Mogħdija taż-Żmien li deħret f'Ward ta' Qari Malti (It-Tieni Ktieb), p. 41-3)

L-Innu hu magħmul minn tliet pari strofi bil-vers settanarju, imbejna bir-ritornell li fih jiġbor il-ħsieb kollu tal-poezija. Fl-ewwel żewġ kwartini l-poeta jpenġi x-xena ta' qsim il-qalb li kien hemm fuq il-għolja tal-Kalvarju, u li fiha naraw lit-tliet Marijiet - Omm Ġesù, lil kungintha minn Kleofa, u lil Maddalena - u magħhom l-appostlu Ġwanni, ilkoll f'riġel is-salib, jithassru u jibku b'qalbhom maqsuma lill-Maħbub tagħhom. X'imrar, uġiġh u niket hemm miġbura f'dat-tigrib li l-ebda qalb ta' bniedem ma qatt hasset bħal Marija. Fit-tielet strofa l-poeta jordnalna biex nieqfu ftit halli naraw lil dil-Mara li habbet il-bniedem tant li għazlet it-tbatija biex teqred id-dnub originali. Hija l-iżess Omm li welldet it-Tama tal-bniedem fl-għar fqajjar ta' Betlem, u l-iżess waħda li rat 'il Binha Ġesù mislub fuq l-għuda tas-salib. Fil-ħames strofa mbagħad, il-poeta jgħidilna biex inharsu lejn wiċċ Marija bid-dmugħ iġelbel minn haddejha, biex nisimghu l-gmiel ta' kliem li johrog minn fommha, u xi hlewwa, b'liema mħabba thaddan lil Binha malli niżluh minn fuq is-salib. 'Sultana fost il-Martri', hekk isejjah il-poeta lill-Imbierka Ommna, imzejna b'kull virtù, u li hija l-bidu għal kull min jittama fiha.



L-Innu Lis-Sacerdot fih tliet strofi ottonarji, jonkella żewġ kwartini, bil-vers senarju u ritornell bejn kull tmien versi. L-Innu hu ddedikat lis-sacerdot, il-bniedem imsejjah minn Alla, li b'imħabba infinita lejha, tah is-setgħa li jqarar, u jagħti l-faraġ u l-qawwa, u jqarben lil dawk ta' qalbhom imxennqa. L-iżess qassis-poeta jitlob lis-Sacerdot biex bil-hegga ta' qalbu, bil-hlewwa ta' fommha, u bis-setgħa t'idejha iressaq 'il bniedem lejn Alla. Għax Alla stess sejjahlu biex iwassal lill-bniedem għal għandu, u għalhekk li l-bniedem jingabar f'riġlejn is-Sacerdot. U xhin is-Sacerdot jahfer htijietna,

qalbnha titfarrag u ruhna timtela 'bid-dawl u l-hlewwiet'. U meta jqassmilna minn idejn 'il-ħajja li thenni' ikun qed jgħajjixna 'bil-ħobz tas-Smewwiet'. Ir-ritornell jiġbor fih il-qofol kollu tal-għanja f'erba' kelmiet bil-għaqal: *'Madwarek ningabru / Biex nagħtu kull gieh, / Kif lilek jixraqlek, / Ja Ragħaj tal-erwieh!'*

Dal-artiklu qed jitwassal lill-qarrejja Gżirjani fl-okkażjoni tal-festa titulari tal-Madonna tal-Karmnu li qed tiġi solennement iċcelebrata gewwa l-Gżira.

Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>)

PATRICK'S GREEN GROCER

**14 Sir Patrick Stuart Str,
Gżira**

**Tel: 21313523
Mob: 79910742**

